



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформлен предмет оформлен по пријава на познат подносител, Државната комисија за спречување на корупцијата (ДКСК) на 91-та седница одржана на ден 31.08. 2023 година ја донесе следнива

Одлука

Постапката по предметот број 12-1757/1 од 04.05.2021 година, оформлен по пријава со наводи против Управата за јавни приходи за неправилно пополнета Годишна даночна пријава за 2018 и 2019 година и сомневање за злоупотреба на лини податоци, **СЕ ЗАПИРА.**

ДКСК утврди дека, согласно со одредбите на Законот за спречување на корупцијата и судирот на интереси, нема елементи за натамошно постапување од причина што во предметниот случај не е констатирана повреда на закон, а по однос на сомневањето дека се злоупотребени лични податоци, подносителот на пријавата ќе се упати, доколку смета дека му е повредено правото на заштита на личните податоци, да се обрати до соодветен надлежен орган.

Предметот со број 12-1757/1 од 04.05.2021 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, на ден 04.05.2021 година, поднесена е пријава заведена под број 12-1757/1 од 04.05.2021 година, со наводи против Управата за јавни приходи за неправилно пополнета Годишна даночна пријава за 2018 и 2019 година на лицето -----, а со која тој во текот на 2018 и 2019 година од страна на Управата тој бил товарен за плаќање на данок по основ на приходи за кои тврди дека не ги имал реализирано. Во конкретниот случај станува збор за приходи од добивка од игра на среќа, за кои во Годишната даночна пријава за 2018 година било наведено реализација на приходи од 484.593 денари, за 2019 година било наведено реализација на приходи од 121.406, додека пак за 2020 година било наведено дека реализацијата на приходи по оваа ставка е 0 денари.

Подносителот на пријавата наведува дека по барањето за корекција поднесено од негова страна, од страна на Управата за јавни приходи му било одговорено дека била разгледана корекцијата на неговата Годишна даночна пријава и дека не ги прифатила доставените корекции, а дека врз основа на податоците од претпополнетата Годишна даночна пријава, на негова штета му било изгответо Решение за утврдување на годишен персонален данок на доход. За подносителот е нејасно кој ги примил средствата, врз основа на кој доказ за идентификација (лична карта, пасош) и кој вршел уплата од страна на вработените во друштвата или компаниите кои се занимаваат со оваа дејност, па се сомнева дека му се злоупотребени неговите лични податоци.

Во насока на утврдување на фактичката состојба по оформлениот предмет, ДКСК во два наврати побара информации и податоци за предметниот случај од Управата за јавни приходи. По барањето

добиени се бараните информации, со прилог документација и по извршениот увид во истите ДКСК го констатира следново:

- Во евиденцијата на Управата за јавни приходи за наведеното лице имало Годишни даночни пријави за наведеното лице за утврдување на персонален данок на доход за 2018, 2019 и 2020 година,

- Корегираната Годишна даночна пријава за 2019 година била одбиена од причина што согласно пресметката на исплатителот, наведното лице имало остварено доход од игри на среќа на кој доход бил платен и данок, што е видно и од аконтативните пресметки на данок на доход за добивки од игри на среќа за 2019 година и приложениот доказ дека од страна на исплатувачот на доход (-----), било извршено плаќање на пресметаниот данок, а кој бил должен пресметката на аконтијата на данокот да му ја издаде на обврзникот при секоја исплата на доход.

По однос на сомневањето на подносителот на пријавата дека во предметниот случај му се злоупотребени неговите лични податоци, од извршени проверки на законските одредби, ДКСК дојде до сознание дека:

- Законот за заштита на личните податоци ја опфаќа областа на заштита на личните податоци на граѓаните, ги зајакнува нивните права и им дава контрола врз податоците бидејќи секој граѓанин има право да знае кој, како и зошто ги користи неговите податоци, а исто така, има право да му бидат коригирани податоците кои се неточни, да им се избришат личните податоци кои се непотребни, итн.

- Согласно одредбите од овој Закон, граѓанинот треба да побара заштитата на личните податоци во случај доколку се сомнева дека му се злоупотребени, а доколку смета дека му е повредено правото на заштита на личните податоци, може да поднесе Барање за утврдување на прекршување на одредбите од Законот за заштита на личните податоци до Агенцијата за заштита на личните податоци (АЗЛП), во кое е потребно да ги наведе своите лични податоци и податоците за контролорот кој смета дека го повредил неговото право на заштита на лични податоци, а АЗЛП ќе одлучи со решение по неговото Барање.

Од сето погоре констатирано, ДКСК утврди дека во предметниот случај не е констатирана повреда на закон, а по однос на сомневањето на подносителот на пријавата дека во предметниот случај му се злоупотребени неговите лични податоци утврдено е дека станува збор за активности кои не се во надлежност на постапување на ДКСК туку се во надлежност на постапување на друг надлежен орган. Оттаму, ДКСК оцени дека нема елементи за натамошно постапување за предметниот случај, а по однос на сомневањето дека во конкретниот случај се злоупотребени лични податоци, подносителот на пријавата ќе се упати, доколку смета дека му е повредено правото на заштита на личните податоци, да се обрати до Агенцијата за заштита на личните податоци и да поднесе барање за утврдување на прекршување на одредбите од Законот за заштита на личните податоци.

Имајќи го предвид наведеното, ДКСК одлучи како во диспозитивот на оваа Одлука.



ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА
Заменик Претседател
Софка Пејовска Дојчиновска

Доставено до:

- Подносителот на пријавата

Изработил: Ј.Ц.

Одобрил: Г.Т., член на ДКСК